



Grazzi Mons...

Marija Xerri

Monsinjur Ġuzeppi Zerafa it-tieni Arcipriet u l-ghaxar Kappillan t'Għajnsielem, iben Pawlu Zerafa u Mananni Grima twieled nhar l-20 ta' Frar tal-1938. Hu ha l-edukazzjoni primarja tiegħu fl-iskola Primarja t'Għajnsielem u sa minn età żgħira ta kontribut lill-Parroċċa partikolarment bhala abbati. Imbagħad huwa ssokta bl-istudji tiegħu fil-kulleġġ ta' Sant' Antnin sakemm fl-1955 dahal is-Seminarju t'Għawdex u wara tliet snin beda l-kors fil-Filosofija u aktar tard fit-Teoloġija li wasslu għall-25 t'April 1965 – jum l-ordinazzjoni tiegħu.

Ġie ordnat Saċerdot mill-Isqof t'Għawdex Mons. Ġuzeppi Pace. Dun Ġuzepp Zerafa ċelebra l-Prima Messa tiegħu nhar is-27 ta' Mejju tal-istess sena Din iċ-ċelebrazzjoni saret fil-Knisja l-Qadima, li dakinhar kienet il-Knisja Parrokjali.

L-ewwel assenjament tiegħu kien fil-Parroċċa t'Għajnsielem fejn serva bhala viċi-parroku tal-Arcipriet Espedito Tabone wara li Dun Anġ Buttigieg temm il-hidma pastorali tiegħu f'Għajnsielem. Huwa serva f'din il-kariga sal-1981. Fil-11 ta' Marzu tal-1981, l-Isqof Nikol Ġ. Cauchi nnominah bhala t-tieni Arcipriet tal-Parroċċa t'Għajnsielem u l-ewwel Kappillan Għajnselmiz. Iċ-ċeremonja tal-pussess saret nhar il-5 t'April tal-istess sena minn Mons. Ġuzeppi Curmi li kien delegat tal-Isqof. Din saret fil-Knisja l-Ġdida li x-xogħol ta' kostruzzjoni fuqha kien għadu għaddej.

Hawnhekk l-Arcipriet Zerafa kellu quddiemu 25 sena ta' servizz kontintwu lir-rahhal u lill-Parroċċa t'Għajnsielem. Dan kien jinkludi l-ewwel il-kura tal-parruċċani li kien wiehed mill-obligi fundamentali



tiegħu bhala qassis u aktar minn hekk bhala Arcipriet u mbagħad it-tkomplija u eventwalment it-tlestija tal-Knisja l-Ġdida. Filfatt fl-

ewwel diskors tiegħu bhala Arcipriet, fost affarijiet ohra, huwa ta importanza lix-xogħol tal-invjar, li hu sejjahlu biċċa xogħol kbira li kien lest jithabat u jlesti sabiex fl-aħhar il-knisja jkollha d-dinjità tagħha. Ix-xogħol fuq l-invjar effettivament beda b'quddiesa nhar it-Tnejn 18 ta' Jannar 1982. Għalkemm fl-ewwel snin t' Arcipretura, l-Knisja l-Ġdida kienet



tiegħu l-akbar prijorità, l-Arcipriet Zerafa beda anki jirrestawra il-Knisja l-Qadima u bl-għajnuna ta' ohtu Marija, mill-qliegħ li kien sar mit-tombla tal-Parroċċa wassal biex saru numru ta' proġetti fil-Knisja l-Qadima.

Is-sena 1989 kienet waħda importanti ferm għal Għajnsielem għal diversi raġunijiet. Nhar it-30 ta'

Gunju tal-1989, il-Knisja l-Qadima għalqet 100 sena ikkonsagrata u saru ċelebrazzjonijiet biex ifakkru dan l-avveniment. U daqs xaharejn wara, propjament fit-13 t'Awwissu tal-istess sena, Għajnsielem assista għall-konsagrazzjoni tal-Knisja l-Ġdida minn Mons. Isqof Nikol Ġ. Cauchi. Ċelebrazzjonijiet li l-Għajnselmizi preżenti żgur ma jinsewhom qatt għaliex kien bil-bżulija tal-poplu u l-entuzjażmu tal-Arcipriet flimkien ma' dak tal-poplu li dan kollu seta' jsir.

Fil-bidu tal-1989 bdiet titwettaq opra ohra Ġdida għewwa l-Knisja l-Ġdida, din kienet il-paviment tal-irham. Xi xogħlijiet ohra li twettqu matul il-parrokat tal-Arcipriet Zerafa jinkludu l-proġett tal-brazzi għal fuq l-artal maġġur kif ukoll dak tal-linef, il-via sagra, l-ambone, l-artali laterali, l-erba' konfessionarji fuq stil Gotiku għall-Knisja l-Ġdida kif ukoll in-niċċa għall-Istatwa tal-Madonna ta' Loreto. Aktar tard imbagħad sar ukoll ix-xogħol tal-induratura fuq l-istatwa titulari. Mons Zerafa kien anke responsabbli għall-estensjoni taċ-ċimiterju t'Għajnsielem. Matul il-parrokat tiegħu nbena wkoll iċ-Ċentru Parrokjali u żewġ imhażen għall-Għaqda tal-Armar t'Għajnsielem.



Fl-1989, Mons. Zerafa temm il-ktieb tiegħu 'Ġrajjet il-Parroċċa t'Għajnsielem' b'dawn il-kelmejn: "Għalkemm għad baqa' hafna xogħol u opri ohra x'isiru, hemm tama qawwija li kollox isir f'waqtu. Il-ġenerożità tan-nies ta' Għajnsielem illum saret legġendarja; dejjem urew kemm iħobbu lir-rahhal tagħhom u lill-patruna tagħhom. Meta din titfaċċa f'tarf iz-zuntier fl-aħħar Hadd t'Awwissu, il-Madonna u l-poplu jsiru haġa waħda u kull saġrificju li jkunu għamlu 'ad unur' tagħha jsib is-sodisfazzjon tiegħu." Hawnekk Mons. Zerafa wera li d-determinazzjoni tiegħu li jsebbah u jirrangja l-knisja kienet qed tiġi ssapportjata mill-poplu kollu li kien qiegħed jifhem il-bżonnijiet tal-Parroċċa ingenerali u li dejjem għaraf jikkontribwixxi għall-proġetti li jkunu għaddejnin.

L-Arċipriet Zerafa kellu mħabba speċjali lejn raħhal twelidu u lejn Ommna Marija Lauretana. L-aħħar ġimġha t'Awwissu kienet tkun il-ġimġha li għaliha kien jiddedika hafna hin, enerġija u ideat. Il-festi interni kif ukoll dawk esterni kien jara li qatt ma jonqsu fil-livell tagħhom iżda sa fejn hu possibli jisbiehu u jimmeljoraw ruħhom sabiex il-poplu Għajnselmiz verament ikun jista' jiċċelebra l-imħabba u d-devozzjoni tiegħu lejn il-Madonna fl-aħħar ġimġha t'Awwissu. Fi żmien l-Arċipretura tiegħu twaqqfet l-Għaqda tal-Armar li mhux biss hadmet bla heda f'dak li hu armar tal-festa, iżda fuq kollox tat spinta lill-festa b'mod ingenerali.

Mons. Zerafa, iben dehen t'Għajnsielem kien jemmen f'dak kollu li huwa Għajnselmiz. Flimkien m'ohtu Ġolina Zerafa waqqaf il-Kor Lauretana u kienet tkun l-ghaxxa tiegħu jhegġeg aktar adoloxxenti u żgħażaġh biex jingħaqdu mal-kor matul is-snin. L-hena tiegħu mbagħad meta tkun toqrob il-festa, kienet li jgħallimhom l-quddies tal-pontifikal. Filfatt fuq l-inizjattiva tiegħu, Mro. Franco Diacono kien għamel l-partituri għall-kor u b'hekk dahhal il-partecipazzjoni Għajnselmiża fl-orkestra tal-Cappella Diacono. Apparti l-involviment tiegħu fil-Kor Lauretana,

Mons. Zerafa, għal diversi snin kien jappartjeni u jmessi l-Legġun ta' Maria u l-Azzjoni Kattolika.

Fid-diskors tiegħu dakinhar tal-pussess bhala Arċipriet, Mons. Zerafa kien għamel sejha sinciera u mill-qalb sabiex iż-żgħażaġh Għajnselmiżi jersqu lejha u lejn l-Parroċċa u flimkien jahdmu għall-ġid komunitarju. Dan l-appell intlaqa' miż-żgħażaġh Għajnselmiżi u bl-inizjattiva tal-Arċipriet, twaqqfet l-Għaqda Drammatika Għajnsielem bl-iskop li jiġi organizzat id-dramm tal-passjoni u janimaw il-purċissjonijiet tal-Ġimġha l-Kbira u ta' Hadd il-Palm flimkien mal-funzjoni ta' Hamis ix-Xirka. Hawn hareġ l-imħabba li kellu għall-palk. Din ma kinitx tieqaf fuq il-palk. L-umorizmu kien iġorru miegħu fil-hajja ta' kuljum, anke meta l-Parroċċa kienet għaddejja minn mument diffiċli għaraf iwieżen kollox bl-umorizmu.

Ma kienx biss jissapprotja l-proġetti iżda kwalunkwe inizjattivi li jittieħdu minn kwalunkwe organizzazzjoni Għajnselmiża sew jekk kien il-Christmas Village lura fil-bidu tal-millennju, Bethlehem f'Għajnsielem, drammi, wirjiet, festivals ta' talent u attivitajiet minn naħa tal-għaqdiet tal-banda, football u armar arah minn ta' quddiem biex joffrilhom għajnuna u sapport.

L-involviment u l-interess ta' Mons. Zerafa fil-football u l-banda t'Għajnsielem qatt ma naqsu. Bhala dilettant kbir tal-football huwa kien issieheb mat-timijiet tal-minors qabel ma dahal is-seminarju u baqa' jsegwi t-tim tal-Blacks sal-aħħar. Fis-snin disghin l-Arċipriet assista lill-kumitat tal-football fil-bini tal-każin il-ġdid. Hu għen fil-hidma li sarret fis-snin sittin sabiex mix-xejn terġa' tixroxta l-banda fl-istitut ta' San Ġuzepp li eventwalent saret il-Banda t'Għajnsielem. Għal snin twal huwa kien direttur spiritwali taż-żewġ għaqdiet u anki President Onorarju tal-Banda San Ġuzepp.

Ta' kull sena Mons. Zerafa flimkien ma' xi grupp t'Għajnselmiżi kien iħobb iqatta' xi ftit jiem ta' vaganzi 'l barra minn xtutna. Hafna drabi kien iħobb jinkludi





l-belt ta' Loreto fil-ġita li jkun qed jipprepara, dan minhabba r-rabta t'Ghajnsielem mal-belt ta' Loreto. L-ewwel darba li mar Loreto kien fl-1966. Il-vjaġġ kien kemmxejn differenti u itwal minn dak ta' llum peress li kien jinvolvi trasport bil-baħar għal Sqallija imbagħad għal Napoli u wara għal Loreto permezz ta' ferrovija. F'Loreto huwa stabbilixxa xi kuntatti mal-awtoritajiet ekkleżjastiċi u Ghajnsielem beda anke jiġi rikkonoxut f'Loreto.

U jekk qed insemmu l-hin liberu ta' Mons. Zerafa, awtomatikament niftakru fil-passatempo li huwa kellu. Bażikament dawn kienu l-insib, il-palk, il-kitba, ix-xogħol fl-injam u l-football. Il-familjari tiegħu jirrakontaw li meta kien għarraf lil ommu Mananni li kellu l-hajra li jidhol s-seminarju, Mons. Zerafa, immedjatament talabha biex xorta tibqa' thallih imur jonsob. Dan ir-rakkont jiddeskrivi l-karattru tiegħu, li anki f'mument serju u ta' importanza bħal dan f'hajtu, hu għaraf jinkludi fih l-umorizmu. Il-karattru ċajtjer u kemmxejn nebbiexi ta' Mons. Zerafa kien jagħmlu kandidat tajjeb għal attur. Matul is-snin li għamel is-seminarju, hafna

huma dawk il-qassisin u superjuri tiegħu li kienu jirrakontaw kif kien wiehed minn dawk li l-aktar li kien jinqala' fuq il-palk u li kien kapaċi jdahhak lil dawk li jkunu qed jaraw xi drammi li fih kien jiehu sehem hu.

Għalkemm ftit huma l-kitbiet li ppubblika, Mons. Zerafa kien iqatta' hafna hin jikteb kemm poeziji kif ukoll ġieli kiteb anke drammi għall-palk. Forsi mohħna mal-ewwel jaqa' fuq il-ktejjeb 'Grajjet il-Parroċċa t'Ghajnsielem' li bl-ghajjnuna tal-mibki Joe Scicluna, huwa kiteb dwar l-istorja t'Ghajnsielem sal-1989. Permezz ta' dan il-ktieb hu għamel aċċessibli għal kullhadd l-istorja u l-mument storiċi li għaw fir-rahall tagħna sa mit-twaqqif tiegħu. Żgur li tkun idea sabiħa kieku titkomplu tingabar l-istorja tar-rahall tagħna mill-1989 sal-ġurnata ta' llum u tiġi ppublikata t-tieni edizzjoni ta' dan il-ktieb.

Delizzju iehor ta' Mons. Zerafa kien ix-xogħol fl-injam. Xogħol li kien jinvolvi hafna paċenzja u dedikazzjoni. Huwa hadem replika tal-Knisja Arċipretali, tal-Knisja l-Qadima u tal-Knisja ta' Lourdes flimkien ma' mudell tal-Għajn tal-Hasselin. L-ahħar xogħol li hadem kienu xi bradelli għal xi vari żgħar f'kollezzjonijiet privati.

U xi ngħidu għall-football? Kien l-ghaxxa tiegħu! Erhilu jitlaq jgħaġġel lejn id-dar sabiex jara xi loġħba akkanita tal-Manchester United. Kemm-il darba kien anke mar u rahom jilagħbu f'Old Trafford ġewwa l-Ingilterra. Kien sapperter akkanit u leali għal dan it-team.

Fl-2001, Ghajnsielem għaraf u irrikonoxxa x-xogħol, id-dedikazzjoni, l-impenn u l-entuzjażmu li kellu





Mons. Zerafa lejn ir-raħal t'Għajnsielem billi onorah bil-premju 'Ġieh Għajnsielem'. Dan kien turija t'apprezzament min-naħa tas-soċjetà Għajnselmiza. Izda anke l-Knisja wriet r-rikonoxximent tal-hidma li wettaq matul il-25 sena ta' servizz fil-Parroċċa t'Għajnsielem. Mat-tmiem tal-hidma tiegħu bhala Arcipriet, l-Q.T. il-Papa Benedittu XVI laqgħa t-talba magħmulha minn Mons. Isqof Mario Grech u ħatar lill-Kanonku Ġuzeppi Żerafa bhala kappillan tiegħu bit-titlu ta' Monsinjur – kif bqajna nafuh u nsejhulu għal dawn l-aħħar hames snin – "Mons."

Bhala Arcipriet Emeritu Monsinjur Ġuzeppi Zerafa baqa' dejjem iservi lill-Parroċċa t'Għajnsielem bl-istess dedikazzjoni u mħabba li dejjem kellu għal raħal twelidu. Sa minn dejjem kien iqaddes il-quddiesa tal-ewwel, li baqa' jqaddisha sakemm saħtu ppermettietlu. Memorji li żgur għadhom friski f'moħħna huma l-programmi li kien itella' darbtejn fil-ġimgħa fuq Radju Lauretana – 'Għajnsielem Kif Niftakru Jien'. Programmi li jixhdu l-imħabba li l-Mons kellu lejn Għajnsielem u l-istorja tar-raħal tagħna. Hu kien saċerdot li apparti matul is-snin tas-seminarju dejjem għex ġewwa Għajnsielem għalhekk l-imħabba li kellu lejn raħal twelidu ma setgħetx tonqos żgur.

Fis-sajf tal-2010, Monsinjur Zerafa tghabba bis-salib tal-mard. Minkejja dan, huwa xorta għamel dak kollu possibbli sabiex jibqa' attiv fil-Parroċċa, saħansitra għall-ferħ tal-Għajnselmizi, huwa mexxa l-Għasar Solenni ta' qabel il-purċissjoni u mbağħad wara akkumpanja l-ewwel parti tal-purċissjoni tal-festa 2010. Din kellha tkun l-aħħar festa fil-pellegrinaġġ twil u kkulurit li kellu fuq din l-art. Imbağħad huwa kien imdawwar bil-familjari tiegħu li wrewh imħabba speċjali matul l-aħħar xhur. Mons. Ġuzeppi Zerafa mar jiltaqa' mal-Hallieq nhar l-Erbgħa 12 ta' Jannar 2011. L-aħħar kelmiet li propju nissel l-Mons. Zerafa kienu tisljiet għall-Poplu t'Għajnsielem li dejjem kien tant għal qalbu. L-aħbar gābet nicket kbir fir-raħal u kulhadd

irrifletta dwar il-mumentu sbieh li kellu ma' din il-persuna tant speċjali. Ġenerazzjonijiet shah t'Għajnselmizi irċewew is-sagramenti minn idejn Mons. Zerafa u kulhadd hass li moralment kien obligat hafna lejħ. Ma seta' jonqos qatt li l-poplu t'Għajnsielem, immexxi mill-Parroċċa u l-għaqdjet ewlenin, ingħaqdu sabiex flimkien jagħtu tislma xierqa – xejn anqas mill-akbar funeral li qatt ra r-raħal t'Għajnsielem.

Nhar it-18 ta' Jannar, Monsinjur Ġuzeppi Zerafa twassal f'raħal twelidu, propju fir-residenza tal-familja tiegħu fejn kien espost għall-pubbliku. Imbağħad għall-ħabta ta' nofsinħar, l-espozizzjoni tkomplet fil-Knisja l-Qadima, fejn imbağħad fis-sagħtejn u nofs ta' waranofsinħar sar talb għal ruħu mmexxi minn Fr. Joe Cardona, is-saċerdot li fl-aħħar snin ta' Mons. Ġuzeppi Zerafa nistgħu ngħidu li kien l-id il-leminja tiegħu. Fil-ħin tattlieta ta' wara nofsinħar, beda l-korteo funebri għall-Knisja l-Ġdida mmexxi mill-Arcipriet Dun Frankie Bajada. F'dan il-korteo ħadet sehem il-Banda San Ġuzepp permezz ta' marċi funebri, Radju Lauretana permezz ta' xandira diretta, il-fratellanzi, u l-għaqdjet ewlenin tar-raħal. Dan wassal għall-quddiesa li kienet ikkonċelebrata mill-Isqof t'Għawdex Mario Grech bis-sehem ta' numru kbir ta' saċerdoti. L-attendenza numeruża tannies xehdet l-imħabba u r-rispett li l-qraba, ħbieb, l-għaqdjet u l-kumplament tar-raħal t'Għajnsielem kellhom lejn il-Mons. Wara l-quddiesa tal-funeral, saret tislma permezz tal-ħruq ta' salut u l-poplu Għajnselmiz dawwal it-triq lejn iċ-ċimiterju b'numru kbir ta' xemgħat.

Ftit huma l-kliem li tista' tghid meta tħares lura lejn sitta u erbghin sena ta' hidma kontinwa. Bi gratitudni u sens kbir t'apprezzament insellmu lill-Arcipriet Emeritu Monsinjur Ġuzeppi Zerafa! Grazi Mons. ta' dak kollu li għamilt magħna u mar-raħal t'Għajnsielem. Kompli ħares lir-raħal tiegħek, dak ir-raħal li int dejjem għozzejt!!

